

राशिभविष्य - नोव्हेंबर, २०१६

दादा दामले (dadadamle@gmail.com)

=====

(१) मेष - या महिन्याच्या काळात या राशीच्या मंडळीना स्वतःच्या व कुटुंबियांच्या शारीरिक-मानसिक आरोग्यविषयक समस्या त्रस्त करण्याची शक्यता जाणवते. या राशीच्या काहीना पोटविकाराचा चा तर काहीना मूत्राशयविकाराचा आजार त्रस्त करील. पण आरोग्य स्थानी असलेल्या गुरु ग्रहामुळे परिस्थिती आटोक्यात राहिल. जीवनसाथीशी वाद, भांडणे होणार नाहीत, याची काळजी घ्या. या राशीच्या पंचम स्थानी असलेल्या राहूमुळे अपेक्षित संततीसुखात बाधा येणे संभवते. या काळात या राशीच्या गर्भवती स्त्रियांनी अकारण दगदग करू नये. या राशीच्या नोकरदार मंडळीना या महिन्याचा संपूर्ण काळ प्रतिकूल असल्याचा अनुभव येईल. त्यामुळे त्यांनी मनावर ताबा ठेवून व सहनशील बनून आचरण केल्यासच सुखाचे होईल. पण कमिशन, दलाली व्यवसाय असणारांना, तसेच वैद्यकीय व्यवसाय, यांत्रिकतांत्रिक नोकरी-व्यवसाय असणारांना व औषध विक्रेत्यांना काळ अनुकूल व लाभदायक होईल. या राशीच्या व्ययस्थानी असलेल्या वक्री हर्षलमुळे असह्य मनस्ताप देणाऱ्या घटना घडण्याची शक्यता दिसते. त्यामुळे सर्व आर्थिक व्यवहार काळजीपूर्वक करा. आर्थिक नुकसान होणार नाही, याची काळजी घ्या. कोणाशीही शत्रुत्व निर्माण होणार नाही, याची काळजी घ्या. कुमार्गी मित्रांपासून दूर राहा. या राशीच्या विद्यार्थ्यांच्या शैक्षणिक प्रगतीत अडथळे निर्माण होतील. अशा प्रतिकूल परिस्थितीत गुरु-शुक्राच्या काही प्रमाणातील अनुकूलतेमुळे मधून मधून मनोनुकूल घटना घडतील व दिलासा मिळेल. श्रीगणेश उपासना अनुकूल होईल.

(२) वृषभ - या राशीच्या नोकरदार मंडळीना या महिन्याचा पूर्वार्ध अनुकूल व सुखसमाधान देणारा असणार आहे. त्यामुळे त्यांनी महिन्याच्या पूर्वार्धातच अपेक्षापूर्तीसाठी प्रयत्न करावेत. महिन्याच्या उत्तरार्धात अनारोग्य व मनस्ताप यांमुळे कालापव्यय होईल. जपा. मानसिक आजार तज्जन्य व द्रव पदार्थांचे व्यापारी तसेच बौद्धिक, शैक्षणिक, संशोधनात्मक कार्यक्षेत्र असणारांना काळ अनुकूल, प्रगतिकारक व यशदायक होईल. पण सहकारी, मित्र यांच्याशी वाद, भांडणे होणार नाहीत, याची काळजी घ्यावी लागेल. या राशीच्या युवकांना हातचे सोडून नवीन काही करण्याची उर्मी येईल. पण त्यांनी मनावर ताबा ठेवून हातचे सोडून पळत्याच्या मागे धावू नये. नुकसान होईल. जपा. राहूमुळे कौटुंबिक जीवनात अस्वस्थता निर्माण करणारी परिस्थिती निर्माण होणे संभवते. तसेच वैवाहिक जीवनातही जीवनसाथीचे व स्वतःचे अनारोग्य व अन्य कारणांनी अपेक्षित वैवाहिक सुख मिळण्याची शक्यता दिसत नाही. पण गुरु

ग्रहाच्या अनकुलतेमुळे परिस्थिती आटोक्यात राहिल. अपेक्षित संततिसुख मिळेल. नवे प्रेमसंबंध, स्नेहसंबंध निर्माण होतील, या राशीच्या विद्यार्थ्यांना अपेक्षित शैक्षणिक प्रगती करणे शक्य होईल, आर्थिक लाभ होणेही संभवते. काहीना प्रवासाचे योगही येतील. पण वरील सर्व गोष्टी महिन्याच्या उत्तरार्धात अधिक प्रमाणात घडण्याची शक्यता दिसते. काहींची भरभराट होईल तर काहीना प्रतिष्ठा प्राप्त होईल. शक्यतो दूरचे प्रवास टाळा. प्रवासात त्रास होणे संभवते. श्रद्धेने गुरुदेव दत्तात्रेयाची उपासना करा. बावन्न श्लोकी गुरुचरित्राचे नियमित पठण करा.

(३) मिथुन - या महिन्याच्या काळात या राशीच्या मंडळीनी मनावर ताबा ठेवून व सहनशील बनूनच प्रतिकूल काळाशी मुकाबला करावा, असे आग्रहाने सांगावेसे वाटते. नपेक्षा अकारण शारीरिक-मानसिक कष्ट होऊन थकवा येईल. जपा. संतापी स्वभावावर नियंत्रण ठेवा. वीज, पाणी यापासून जपा. अपघातभय असल्याने सर्व कामे सावधानतेने करा. हाडमोड होणेही शक्य आहे. जपा. शारीरिक उष्णता भडकून उष्णता विकार बाळावतील. जपा. या राशीच्या नोकरदार मंडळीना महिन्याचा उत्तरार्धच अनुकूल असणार आहे. त्यामुळे त्यांनी महिन्याच्या पूर्वार्धात वरिष्ठांशी नम्रतेने वागावे. त्याचा परिणाम महिन्याच्या उत्तरार्धात दिसून येईल. प्रतिकूल परिस्थितीत बदल होईल व सर्व काही मनासारखे घडेल. धनलाभ होणेही शक्य आहे. लोखंड, पोलाद, कोळसा व्यापारी, चिकित्सक बौद्धिक कार्यक्षेत्र, शास्त्रीय संशोधन क्षेत्र असणारांना काळ अनुकूल, लाभदायक व यशदायक होईल. या राशीच्या चतुर्थ स्थानी असलेल्या गुरु ग्रहामुळे कौटुंबिक सुख लाभेल, काही मंडळी स्थावर खरेदी वा विक्रीचे व्यवहार मनासारखे व अपेक्षेप्रमाणे करू शकतील. पण नातेवाईक मंडळीकडून त्रास होणे संभवते. तसेच राहूमुळे बंधुसुखात बाधा येणे संभवते. जपा. केतुमुळे संततिसमस्या त्रस्त करण्याची शक्यता आहे. जपा. ढोंगी, दिखावू आचरण करण्याचा मोह होईल. पण त्यामुळे स्वतःचेच हसे करून घ्याल. जपा. काहींना सूचक स्वप्ने पडतील, तर काहींना परदेशगमनाचे योग येतील. श्रद्धा असेल तर श्रीगणेश उपासना अनुकूल होईल. दररोज नियमितपणे श्रीअथर्वशीर्ष स्तोत्राचे पठण करा.

(४) कर्क - या राशीच्या मंडळीना या महिन्याच्या काळात आरोग्यविषयक समस्या, आर्थिक समस्या आणि कौटुंबिक कलह अशा विविध समस्यांना तोंड द्यावे लागेलसे दिसते. कौटुंबिक जीवनात वाद, गैरसमज, अपेक्षाभंग अशापैकी कारणानी असह्य मनस्ताप होणे संभवते. तसेच कौटुंबिक प्रिय जनांपैकी कोणाशी दूरत्व निर्माण झाल्यामुळे मन अस्वस्थ राहिल. जपा. त्यात भर म्हणून आर्थिक समस्या चिंता निर्माण करतील. काहीना भावंडापैकी कोणाकडून त्रास

होणे संभवते. शिवाय या राशीच्या काही मंडळीना त्वचारोग, तर काहीना रक्तविकार तसेच काहीना मुखदंतरोगाचा आजार त्रस्त कारीलसे दिसते. जपा. या राशीच्या अष्टम स्थानी असलेल्या नेपच्यूनमुळे पाण्यापासून धोका संभवतो. जपा. तसेच नेपच्यून सह असलेला केतू विषभय सूचित करतो. जपा. या राशीच्या नोकरदार मंडळीना या महिन्याचा संपूर्ण काळ प्रतिकूल असल्याचाच अनुभव येईल. नोकरीत वरिष्ठांशी वाद, मतभेद होणे संभवते. काही मंडळीना कसल्या तरी भयाची चिंता त्रस्त करील. पंचम स्थानी असलेल्या शत्रुराशीतील शनीमुळे संततिविषयक समस्यांची त्यात भर पडण्याची शक्यता आहे. जपा. दाम्पत्यजीवनातही काहीही कारणाने बाधा येणे संभवते. जपा. ज्यांचा भागीदारीत व्यापार-व्यवसाय आहे अशांनी गैरसमज, संशय आदी कारणानी भागीदारीत बाधा येणार नाही, याची काळजी घ्यावी. गुरु-शुक्र लाभ योगामुळे महिन्याच्या प्रथम सप्ताहात काही मनोनुकूल घटना घडतील. साहित्यिकांचे साहित्य ग्रंथरूपाने प्रसिद्ध होईल. दररोज नियमितपणे “बावन्न श्लोकी गुरुचरित्रा”चे पठण करा.

(५) सिंह - या राशीच्या मंडळीनी या महिन्याच्या काळात अधिकारशाही स्वभावाला लगाम लावून आचरण न केल्यास स्वतःचाच अपमान करून घेणारे प्रसंग घडण्याची शक्यता दिसते. जपा. दम्यासारखे वातविकार असारांनी तर विशेषच काळजी घेतली पाहिजे. या राशीच्या नोकरदार मंडळीना महिन्याचा पूर्वार्धच अनुकूल व लाभदायक होईल. मान, बढती, वेतनवाढ असे काही मिळणे संभवते. पण महिन्याच्या उत्तरार्धात कौटुंबिक जीवनात विविध कारणांनी अशांतीची परिस्थिती निर्माण होणे संभवते. जपा. खर्च वाढल्यामुळे आर्थिक चिंता त्रस्त कारीलसे दिसते. आरोग्यस्थानी शत्रुराशीत मंगळ असल्यामुळे शारीरिक उष्णता भडकून उष्णता विकाराचा आजार त्रस्त करील. काहीना रक्तविकाराचा त्रास होणेही शक्य दिसते. काही मंडळीना अपप्रचाराचा त्रास सहन करावा लागेल. अशा परिस्थितीत हृदयविकार असणारांनी तर मन व बुद्धी अत्यंत शांत राखणे जरूरीचे होईल. जपा. चोरी, फसवणूक आदि कारणांनी आर्थिक नुकसान होणे संभवते. जपा. या राशीच्या सप्तम स्थानी असलेल्या नेपचून-केतुमुळे दाम्पत्य जीवनातील सुखातही विविध कारणानी बाधा येणे संभवते. जपा. अपघात भय असल्याने सतत सावधानतेने आचरण करा, वाहने जपून चालवा. यांत्रिक तांत्रिक नोकरी-व्यवसाय असणारांना, वैद्यकीय संशोधन कार्यक्षेत्र असणारांना काळ प्रगतिकारक व लाभदायक होईल. या राशीच्या धनस्थानी असलेल्या गुरु ग्रहामुळे व गुरु-शुक्रातील शुभ योगामुळे महिन्याच्या उत्तरार्धात कुटुंबात शुभ घटना घडतील, तसेच मधून मधून मनोनुकूल घटना घडतील व दिलासा मिळेल. कुलदैवताची उपासना करा.

(६) कन्या - या राशीच्या मंडळीना या महिन्याचा उत्तरार्धच अधिकत अनुकूल व लाभदायक होईल. पण महिन्याच्या पूर्वार्धात आर्थिक चिंता, फसवणूक, वित्तहानी, आप्तेष्ट भांडणे अशापैकी कारणानी मनस्ताप सहन करावा लागण्याची शक्यता जाणवते. जपा. त्याचप्रमाणे मुलांपैकी कोणाचे अयोग्य आचरण, कोणाची आरोग्यविषयक समस्या अशापैकी कारणानी अपेक्षित संततिसुख मिळणेही कठीण दिसते. शिवाय जीवनसाथीचे लहरी, विक्षिप्त आचरण, दोघांतील वाद, मतभेद आदि कारणांनी वैवाहिक जीवनातील सुखातही बाधा येणे संभवते. जपा. मनावर ताबा ठेवा, सहनशील व्हा आणि प्रतिकूल काळ व्यतीत करा. तरच महिन्याच्या उत्तरार्धात अनुकूल परिस्थितीचा लाभ उठवणे शक्य होईल. महिन्याचा उत्तरार्ध या राशीच्या नोकरदार मंडळीना खूपच सुखावह व लाभदायक होईल. बौद्धिक, शैक्षणिक, संशोधनात्मक कार्यक्षेत्र असणारांना तसेच वैद्यकीय व्यवसाय, यांत्रिक तांत्रिक व्यवसाय, शेती व्यवसाय असणारांना काळ प्रगतिकारक, यशदायक व लाभदायक होईल. पण ज्यांचा भागीदारीत व्यापार-व्यवसाय असेल त्यांनी गैरसमज, संशय आदी कारणानी भागीदारीत बाधा येणार नाही, याची काळजी घ्यावी. काही मंडळीना उगीचच एखादी आजार भावना किंवा काल्पनिक चिंता त्रस्त करील. या राशीच्या गर्भवती स्त्रियांनी अकारण दगदग करू नये. या राशीच्या व्ययस्थानी असलेल्या राहूमुळे हितशत्रूपासून रक्षण होईल. तसेच काहीना परदेशगमनाचे योग येतील. श्रद्धेने श्रीगुरुदेव दत्तात्रेयाची उपासना करा. दररोज नियमितपणे “बावन्न श्लोकी गुरुचरित्रा”चे पठण करा.

(७) तुळा - या राशीच्या मंडळीची मानसिक अवस्था अत्यंत भावनाशील झाली असावी, असे वाटते. त्यामुळे मनासारखे थोडे जरी काही झाले नाही तरी लगेच नैराश्य येत असावे, असे वाटते. तसे असेल तर त्यांनी शारीरिक आरोग्य उत्तम राखून श्रद्धेने आध्यात्मिक उपासना करावी. त्यासाठी काळ अनुकूल होईल. उपासनेने मन सशक्त व दृढ विश्वासी बनेल. अकारण अति विचार करू नका. डोकेदुखीचा त्रास होईल. काहीना मेंदूविकाराचा त्रास होणेही संभवते. जपा. रवि-शनि पूर्णपणे प्रतिकूल असल्यामुळे घरीदारी मनस्ताप देणाऱ्या घटना घडतीलसे दिसते. आर्थिक समस्या, कौटुंबिक कलह, कोणाचे गंभीर अनारोग्य, कोणाचे होणारे स्थलांतर अशापैकी कारणानी अस्वस्थ व्हाल. जपा. नोकरदार मंडळीनाही नोकरीत कामाचा ताण सहन करावा लागण्याची शक्यता दिसते. त्यामुळे थकवा येणे संभवते. पण अशाही परिस्थितीत शुभ ग्रहांच्या काही प्रमाणातील अनुकूलतेमुळे मधून मधून दिलासा देणाऱ्या घटना घडतील. रक्तविकार, हृदयविकार असणारांनी विशेष जपावे. काही मंडळीना राहत्या जागेची तर काहीना स्थावरसंबंधी समस्या

त्रस्त करील. जपा. शक्यतो प्रवास करू नका. अडचणी, अडथळे निर्माण होणे संभवते. या राशीच्या विद्यार्थ्यांच्या शैक्षणिक प्रगतीत अनारोग्य वा अन्य कारणानी अडथळे निर्माण होणे संभवते. शास्त्रीय संशोधन, गूढ अभ्यास असे कार्यक्षेत्र असणारांना काळ अनुकूल, प्रगतिकारक व यशदायक होईल. नोकरीत वाममार्ग धन सहज मिळणे शक्य असले तरी तो मोह कटाक्षाने टाळाच. शनि ग्रहाच्या साडेसातीचा अखेरचा काळ आहे. होत्याचे नव्हते होण्यास वेळ लागणार नाही. जपा. श्रद्धेने श्रीहनुमान उपासना करा. हनुमानचालिसा स्तोत्राचे पठण करा.

(८) वृश्चिक - शनि ग्रहाच्या साडेसातीचा काळ आहे. एकूण ग्रहस्थिती प्रतिकूलअशीच आहे, त्यामुळे मनाने खचून न जाता संतापी स्वभावावर व मनावर ताबा ठेवून व सहनशील बनून आचरण करणेच सुखाचे होईल. कुटुंबातील प्रिय जनांपैकी कोणाचे काही कारणाने दूरत्व निर्माण झाल्यास मन अस्वस्थ होईल. जपा. काहीना जीवनसाथीच्या अनारोग्याची समस्या त्रस्त करील. कुसंगतीपासून दूर राहा. सर्व प्रकारच्या नोकरदार मंडळीना नोकरीत काळ प्रतिकूल असल्यामुळे असह्य मनस्ताप सहन करावा लागेलसे दिसते. हृदयविकार असणारांनी विशेष काळजी घ्यावी. यांत्रिक तांत्रिक नोकरी-व्यवसाय, वैद्यकीय व्यवसाय, औषध विक्रेते, कोणतेही बौद्धिक वा कलात्मक कार्यक्षेत्र, शास्त्रीय संशोधन कार्यक्षेत्र असणारांना काळ अनुकूल, प्रगतिकारक व यशदायक होईल. धनलाभ होईल. विवाहेच्छूना विवाहयोग संभवतो. काहीना नवे मित्र मिळतील; तर काहीचे प्रेमसंबंध निर्माण होतील. या राशीच्या विद्यार्थ्यांना शैक्षणिक प्रगती करणे शक्य होईल. सर्वांशी समजूतदारपणे आचरण केलेत व पटवून घेतलेत तरच सुखाचे होईल. गुरु-शुक्र या शुभ ग्रहांच्या काही प्रमाणातील अनुकूलतेमुळे मधून मधून मनोनुकूल घटना घडतील व दिलासा मिळेल. श्रद्धा असेल तर दररोज नियमितपणे श्रीगणेश व श्रीहनुमान उपासना अनुकूल होईल.

श्रीहनुमानचालीसा स्तोत्राचे पठण करा.

(९) धनु - या महिन्याच्या काळात या राशीच्या मंडळीचे मन अत्यंत भावनाशील, चंचल, अस्वस्थ असे राहण्याची शक्यता दिसते. कोणी काही समजूतीच्या चार गोष्टी सांगितल्या तरी त्या पटणार नाहीत. आहे त्या परिस्थितीत सुखसमाधान लाभणार नाही. सतत तक्रारी करत राहाल. पण येथे स्पष्ट सांगतो की या महिन्याचा पूर्वार्ध आपणांस खूप अनुकूल व लाभदायक होणार आहे. तेव्हा मन स्वस्थ व शांत ठेवा, मनावर संयम ठेवा, सहनशील व्हा आणि आपले कर्तव्य मनापासून नीट पार पाडा. बौद्धिक, शैक्षणिक, शास्त्रीय संशोधनात्मक कार्यक्षेत्र असणारांना, तसेच वकिली, सल्लागारी, हिशेब अशी कामे करत

असणारांना अपेक्षापूर्तीसाठी काळ अनुकूल होईल. नोकरीत वरिष्ठ कामाचे कौतुक करतील. काहीना नवे कार्यक्षेत्र मिळू शकेल. मोठ्या अधिकारी मंडळीच्या ओळखी होतील. त्यातून विविध प्रकारचे लाभ होतील. काही मंडळीना जलप्रवासाचे तर काहीना परदेशगमनाचे योग येतील. पण महिन्याच्या उत्तरार्धात रवि-शनि या राशीच्या व्ययस्थानी आल्यावर काळ-वेळ-परिस्थितीत बदल होणे संभवते. अनारोग्य, मनस्ताप देणाऱ्या घटना, मानहानी, आर्थिक फसवणूक अशापैकी घटना घडून असह्य मनस्ताप सहन करावा लागण्याची शक्यता दिसते. जपा. आर्थिक व्यवहार सावधानतेने करा. उष्णताविकार बळावण्याची शक्यता दिसते. जपा. वाद, भांडणे, गैरसमज आदि कारणानी कौटुंबिक सुखात व गृहसौख्यात बाधा येऊ शकेल. जपा. शुभ ग्रहांच्या काही प्रमाणातील अनुकूलतेमुळे मधून मधून मनोनुकूल घटना घडतील व दिलासा मिळेल. श्रीगुरुदेव दत्तात्रेयाची उपासना करा. “बावन्न श्लोकी गुरुचरित्रा”चे दररोज नियमितपणे पठण करा.

(१०) मकर - या राशीच्या मंडळीना या महिन्याचा काळ अतिशय अनुकूल व मनेप्सित पूर्ण करणारा असा सिद्ध होईल, असे वाटते. तेव्हा स्वस्थ न बसता विचारपूर्वक कार्यास आरंभ करा. त्यासाठी अहंकारी वृत्ती व विचारशक्तीवर नियंत्रण ठेवणे अगत्याचे होईल. या राशीच्या नोकरदार मंडळीना या महिन्याचा संपूर्ण काळ अनुकूल होईल. इच्छा आकांक्षा पूर्ण होतील. मोठ्या अधिकारी मंडळीच्या ओळखी होतील. त्यातून लाभदायक घटना घडतील. कर्तृत्व सिद्ध झाल्यास प्रतिष्ठा प्राप्त होईल. नावलौकिक वाढेल. काहीना बढती, काहीना उच्च पद तर काहीना मानाचे स्थान मिळणेही शक्य आहे. उच्च बौद्धिक व शास्त्रीय संशोधनात्मक कार्यक्षेत्र असणाराना कठीण समस्या सोडवणे सहज शक्य होईल. काहीना परदेशवारीची संधी मिळेल. वकिली-सल्लागारी व्यवसाय, शिक्षणक्षेत्र, कोळसा, लोखंड, पोलाद व्यापारी यांनाही काळ प्रगतिकारक व लाभदायक होईल. या राशीच्या विद्यार्थ्यांना शैक्षणिक प्रगतीस काळ अनुकूल होईल. मात्र या राशीच्या अधिकारी मंडळीना स्पष्ट सांगावेसे वाटते की वाम मार्ग धन सहज मिळणे शक्य असले तरी तो मोह कटाक्षाने टाळाच. सर्व आर्थिक व्यवहार जपून व सावधानतेने करा. आर्थिक चिंता त्रस्त करण्याची शक्यता दिसते. जपा. तसेच जीवनसाथीचे अनारोग्य वा अन्य कारणामुळे वैवाहिक जीवनातील सुखात बाधा येणार नाही, याची काळजी घ्या. शुभ ग्रहांच्या अनुकूलतेने सतत मनोनुकूल घटना घडतील व मनःशांती लाभेल. श्रीगणेश उपासना व श्रीहनुमान उपासना अनुकूल होईल. श्रध्देने दररोज हनुमानचालिसा स्तोत्राचे पठण करा.

(११) कुंभ - सध्या या राशीच्या मंडळीची वृत्ती ऐशारामाची झाली असून मन मात्र हळवे, मानसिक संवेदना शीघ्र असणारे असे झाले असावे, असे वाटते. पण बौद्धिक अस्वस्थता त्रस्त करत असण्याची शक्यताही जाणवते. अशा परिस्थितीत विचित्र, विक्षिप्त आचरण होणेही संभवते. तसे असेल तर मन व बुद्धीवर ताबा ठेवा, सहनशील व्हा, जिभेला लगाम घाला, नपेक्षा आपल्या फटकळ बोलण्याने अकारण प्रिय जन दुखावले जातील. जपा. अविचाराने खर्च करू नका. या राशीच्या व्ययस्थानी असलेला मंगळ ग्रह अशुभ असून तो गैरसमज, वाद, भांडणे यांमुळे अस्वस्थ करील. तसेच काही मंडळीना जुन्या दबलेल्या प्रकरणाचा पुन्हा असह्य मनस्ताप भोगावयास लावील. जपा. या राशीच्या नोकरदार मंडळीना या महिन्याचा उत्तरार्धच अनुकूल व मनेप्सित पूर्ण करणारा असा असणार आहे. पण त्यासाठी महिन्याच्या पूर्वार्धात विचारपूर्वक व सावधानतेने तसेच नम्रतेने आचरण करणे आवश्यक होईल. काहीना बढती, काहीना पगारवाढ तर काहीना मनाचे स्थान मिळणेही संभवते. यांत्रिक तांत्रिक नोकरी-व्यवसाय, कलात्मक व्यवसाय असणाराना मात्र या महिन्याचा प्रथम सप्ताहानंतरचा काळ अनुकूल व लाभदायक होईल. या राशीच्या ज्या मंडळीच्या जन्मकुंडलीत अचानक धनलाभाचा योग असेल त्यापैकी काहीना असा अचानक धनलाभ वा वारसा हक्काने धनलाभ होणे संभवते. जीवनसाथीचे अनारोग्य, दोघातील वाद, गैरसमज अशापैकी कारणानी वैवाहिक जीवनातील सुखात बाधा येणे संभवते. जपा. श्रद्धा असेल तर शिवोपासना व श्रीहनुमान उपासना अनुकूल होईल.

(१२) मीन - सध्या या राशीच्या मंडळीचा स्वभाव अतिशय चंचल, लहरी, विक्षिप्त असा घडला असण्याची शक्यता जाणवते. शिवाय कसली तरी चिंता, मानसिक व्यग्रताही त्रस्त करत असण्याची शक्यता दिसते. या राशीची लहान मुले तर सध्या अतिशय हूड, व्रात्य झाली असतील तर त्यांच्यावर बारकाईने लक्ष ठेवणे जरूरीचे होईल. जपा. एकंदरीत विचार करता या राशीच्या मंडळीना या महिन्याचा काळ फारसा अनुकूल नाही असेच म्हणावे लागेल. केवळ गुरु-मंगळ शुभ योगामुळे मनापासून कष्ट परिश्रम केल्यास अपेक्षित अर्थ प्राप्ती होणे शक्य होईल. काहीना मौल्यवान वस्तूंचा लाभ होणेही संभवते. पण मित्रांशी वितुष्ट येणार नाही, याची काळजी घ्या. व्यापार-व्यवसायानिमित्त ज्यांचा परधर्मीय मंडळीशी व्यावसायिक संबंध असेल अशांना मात्र अशा संबंधामुळे अर्थलाभ होऊ शकेल. काहीना दूरच्या प्रवासाचे योग येतील. या राशीच्या नोकरदार मंडळीनी मात्र नोकरीत आपल्या स्वभावदोषांवर नियंत्रण ठेवून व मनावर संयम ठेवून तसेच सह शील बनून आचरण करत काळ व्यतीत करणेच सुखाचे होईल. तरच गुरु-शुक्र या शुभ ग्रहांच्या अनुकूलतेने मधून मधून मनोनुकूल घटना घडतील व दिलासा मिळेल. जुने प्रेमसंबंध असतील तर ते दृढ होतील. नवे प्रेमसंबंध, स्नेहसंबंध जुळून येतील.

आर्थिक लाभ होतील. विवाहेच्युंचे विवाह जमतील. मात्र स्वतःच्या व कुटुंबियांच्या आरोग्य विषयक समस्या त्रस्त करतील. जपा. काही मंडळीना गुरुकृपा तर काहीना सुसंगती, कीर्ती, प्रसिद्धी प्राप्त होणे शक्य दिसते. श्रद्धा असेल तर श्रीगुरुदेव दत्तात्रेयाची उपासना करा. “बावन्न श्लोकी गुरुचरित्रा”चे पठण करा.

=====000000000000=====